

Filatelija Ġorġjana (6)

Antoine Vassallo

Malta (1935 - 1992)

L-ewwel bolla harġet fl-1992 f'sett ta' tlieta (4, 10 u 50) biex jifakkark il-hamsin anniversarju ta' l-ghoti tal-*George Cross* lil Malta mir-re Ġorġ VI fl-eqel ta' l-attakki u l-ġuħ "bhala xhieda ta' eroiżmu. . . li jibqa' msemmi". Id-disinjatur kien Harry Borg u l-istampaturi, bhal hafna oħrajn, id-ditta Maltija *Printex Ltd.* Din l-oghla onorifiċenza ċivili kien waqqafha sentejn qabel; b'medaljun fi stil klassiku f'nofs is-salib juri lil San Ġorġ fuq iż-żiemel.

Dan l-unur uniku kellu effett qawwi anki fuq il-filatelija Maltija għax l-awtoritajiet postali ta' spiss hassew li għandhom ifakkruh. Infatti fl-ewwel sett wara l-gwerra - tal-"Vittorja" - insibuh imsieheb mas-salib ta' l-Ordni (jew "ta' Malta"). L-ghotja stess giet commemorata hames darbiet oħra (xogħol il-Kavallier Emvin Cremona). Iżda fil-fatt għoddejt xi tmenin bolla bil-*George Cross*, almenu bhala parti mid-dekorazzjoni!



Madankollu ma kienx il-*George Cross* l-ewwel li wasslilna bolli b'konnessjoni Ġorġjana.

Kif hemm f'paġna 48, hafna territorji fakkru l-Ġublew tal-Fidda tar-re Ġorġ V fl-1935. Is-sett Malti (stampat minn *Bradbury Wilkinson*) kellu valuri ta' ½d, 2½d, 6d u 1/-. Din t'hawn hi eżempju tat-tip ta' dettall li ġie li jaslu biex jistudjaw id-dilettanti: jekk inqabbluha ma' ta' qabel, naraw sinjal dritt vertikali żejjed maġenb it-turretta (fin-nofs) li tista' timmaġinah arblu ("*extra flagstaff*") - differenza fuq bolla fil-folja.

It-tielet bolla hawn fuq harġet f'sett għas-sena Ewropea tal-Wirt Arkitettoniku fl-1975 li thalla f'idejn il-Professur Richard England. Biex juri l-komunita' tipika Maltija mibnija madwar il-knisja parrokkjali, ma setax isib eżempju isbah mir-Rabat bil-Bazilika ta' San Ġorġ tant prominenti! ■